

‘ሳግላ ብላዕ አይትቕላዕ!’

ሃናጺ መከረምታ ንኣቶ ተስፋይ ተምነዎ

ረድኢ መሓሪ /አለና/

ቀዳማይ ክፋል

“...እቶም ገዳይም ደቂ ሰራዮ ተኣኪቦም ናብ ኢሳይያስ ብምኻድ ንሕና ከኣ ሰሊኹና ብምኻድ ደቂ ሰራዮ ንክነሰልፍ ዕድል ይወገበና ክብሉ ጥርግኖም አቕሪቦም፡ ኢሳይያስ ግን ተሪሩ ብምቕዋም ነጻግዎም፡ ምስ ተነጽጉ እቲ ኣብ መንጎ ገሊኦምን ኢሳይያስን ዝነበረ



ዝምድና ኣዝዩ ተዳኺሙ፡ ከም ውጽኢቱ ከኣ ኣደ ካብቶም ገዳይም ተጋደልቲ ድሕሪ ቁሩብ ዓመታት ናብ ጸላኢ ኢዱ ሂቡ፡ ኢዱ ሂቡ ጥራይ ዘይኮነ፣ ናይ ብዙሕ ሚሊሽያ ደርግ ብወገን ሰራዮ ዝነበሩ ናይ ኩሎም ደቂ ሰራዮ መራሒ ብምኻን ንህዝባዊ ግንባር ብዙሕ ግዜ ኣብ ውግእ ገጢሙዎ ኢዩ፡ ኣንቲ ካብተን ውግኣት ኣብ ባረንቱ ዝተኻየደት

ክትከውን እንከላ፣ ንህዝባዊ ግንባር ካብ ባረንቱ ኣልቁቑዎ፡ ግን ከኣ ንሱ ኣብኣ ቦቶም ጀጋኑ ተጋደልቲ ተቐቲሉ።”

ዓገብ! ናህሪ ተጋደልቲ ብመጥቃዕቲ ዘሚኪኤል ከተማ ዝዕገት፣ ወይ ምዝላቕ እቲ ውድብ ካብ ባረንቱ፣ ከም ዳዊት ንጎልያድ፣ ብእምኒ ወንጭፍ ዘሚኪኤል ምስ ዝተሃርመ ኣይነበረን፡

እዚ ኣብ ላዕሊ ዘሎ ሕጡብ-ጽሑፍ፣ ቃል ብቃሉ ኣብ 10 ክፋል መበል 5ይ ደቕቕ ካብ ዘሎ ትንታኔ ወዲ ተምነዎ ዝተወሰደ ኢዩ፡ ኣነ ካብ ዝተሰለፍኩሉ ካብ 1974 ንደሓር ኣብ ውሽጢቲ ውድብ ኣውራጃዊ ምትፍናን ኣይረኣኹን፡ ቅድመይ ጉሉሕ ምስሕሓብ ነይሩ ዝብል ጽንጽንታውን ሰሚዐ ኣይፈልጥን እዩ፡

ሰላም ክቡራት ተኸታተልቲ። ‘ሳግላ ብላዕ አይትቕላዕ’ ዝብልዎምበኣር ከምዚዮ፡ ኣብ ዝሓለፈ ሰሙን መእተዊ ንመከረምታ ክቡር ኣቶ ተስፋይ ተምነዎ ምስ ጸሓፍኩ ብዙሕ ግብረ መልሲታት ረኺብ፡ ገለ ቀጽል መከረምታኻ ክብሉ እንክለው፣ ገለ ግን ጽናሕ ኢሎም ነናቶም ምኽንያታት አቕሪቦምለይ ኢዮም፡ ምስ ክብደት ታሪኽ ብምዝማድ ከኣ ናተይ ውሳኔ ኣሎኒ፡ ምስ ተስፋይ ብኣካልውን ኣብ ጀርመን ስለዝተራኸብና፣ ብተለፎን ይኹን ብኢ-መይል ክንጸሓፍ ጸኒሕና ምኻንና ክሕብር እደሊ፡ ካብቲ ቅድሚያ ዓመት ዝሃብኩዎ ናይ ነቕፌታ ሓበሬት፣ ናይ ምእራም ተብግሶ ኣይወሰደን፡ ጉድለታቱ ክእርም ስለዘይደለየ ብሓደ ወገን፣ ቃለ-መሕትቱ እውን ሎሚ ዝወድኦ ኮይኑ ስለዝተሰመዓኒ እዩ ከኣ ነቕፌታይ ኣብ መርበባት ኢንተርኔት ንክጽሕፍ ተገዲደ፡

ኣብ መእተዊ ከም ዝሓበርኩዎ ኣቶ ተስፋይ ኣብዘን ዘቕረበን ክፋላት ምስ ክውንነት ህዝቢ ኤርትራን ታሪኽ ህዝባዊ ግንባርን ብምዝማድ ሸለል ኢልካ ዘይሕለፉ ስትራተጂካዊ ዝኾኑ ጌጋታት ተጋግዶ ኣሎ፡ እቶም ነዚ ታሪኽዚ ከም ፍጹም ዝወሰድዎ ኤርትራውያን ከኣ። ኣይፋልኩምን መሚኹምን መዚንኩምን እሩም ታሪኽ ስነቕ ኢሊ ክላበዎም እደሊ፡ እቲ ታሪኽ። ሓቀኛ ንህዝባዊ ሓይልታት። ነቶም ነቲ ውድብ ዝመስረቱ ገዳይም ተጋደልቲ ሰልፊ

ናጽነት። ንተራ “ደቂ ቀይሕ ባሕሪ” ንተራን ጅግንነትን ኢብራሂም ዓፋ። ነቶም ኣብ 1973 ዓ.ም. ናይ ምእራም ምንቅስቃስ ዘበገሱ “መንካዕ” ዝተባህሉ ተጋደልቲን ንኢሳይያስ ኣፈወርቂን ዝግልጽ ታሪኽ ኣይኮንን።

እቲ ምንቅስቃስ ኣብቲ ግዜቲ መልክዕና ብኣውራጃ ይኹን ብብሄር። ብውድብ ይኹን ብዝምድናታት ሰባት። ብጉዕዞ ተጋደልቲ ይኹን ብተራ ውልቀ-ሰባት ከምኡ ኣይነበረን።

ክቡር ኣቶ ተስፋይ! ኣብ መብዛሕትኡ ቃለ-መሕትታቱ ከም ዘይፍለጽ ዕንጻይቲ ጎብ-ጨረ ዝኾኑ ታሪኻት እናደርበዩ ኢዩ ከይዱ ዘሎ። ብብሓደ ክእረሙ ይግበእም። በዚ ከኣ። እምበር፡ዶ ኣብ ሓደ ውድብ ኢና ኔርና ናብ ምባል ዘጠራጥር ታሪኽ ኢዩ ኣቕረቡ ዘሎ። ከምቲ ኣብ ዝሓለፈ ዝገለጽኩዎ። ኣቶ ተስፋይ ተምነዎ ካብ 1972 ክሳብ 1978 ዓ.ም. ነቲ ንዕኡ ዘጋጠሞ ጉዳያት ምበር። ከምቲ ብተኸታታሊ ዝሰማዕኩዎ፤ እቲ ንውድብ ህዝባዊ ሓይልታት /ህዝባዊ ግንባር ሓርነት ኤርትራ/ ዝምልከት ዘቕረቦ ታሪኽሲ መብዛሕትኡ ኣይከምኡን ኢዩ ጥራይ ክብሎ እደሊ።

‘ኣብ ክንዲ ብጽሕ ውላድካውን ኣይትምሓል’ ከም ዝበሃል፤ እቶም ነቲ ተስፋይ ተምነዎ ዘቕረቦ ነዊሕ ትንታኑ ከም ብጽእ ጥቕሲታት ቁርኣን ወይ ከም መዝሙር ዳዊት ክንወስዶ ኢና እንተበሉ ናታቶም ምርጫ ኢዩ። ከም ናይ ህዝቢ ኤርትራ ዝኣመሰለ ታሪኽ ግን ኣይኮነን። ብሓደ ክልተ ሰባት፤ ብእኩብ ጉጅለታት ተሰኒዱ እውን ፍጹም ክበሃል ኣይከኣልን ኢዩ። ኣብ ናይ ሎሚ ቀዳማይ ናይ መኣሪምታ ጽሑፊይ። ክሳብ ባዕሉ ናይ ምእራም ተበግሶ ዝወሰድ፤ ብሓንቲ ቅልል ዝበለት ንእሽቶ ጉዳይ ጥራይ እዩ ክሃረብ።

ኣቶ ተስፋይ እውን ነዚ ብዝምልከት ብኢ-መይል ስለዝጸሓፈሉይ፤ ነቲ ዓበይቲ ጌጋታቱ ባዕሉ ኣብ ቀረባ እዋን ኣብ መራኽቢ-ብዙሓን ቀሪቡ ክሳብ ዝእርሞ ንገለ መዓልታት ክጽቡዩ መሪጸ ኣለኹ። እቲ ዘቕረበ ታሪኽ ተኣማንነት መታን ክረክብ። ተስፋይ ንጌጋታቱ ባዕሉ ክእርም ኣለዎ። ታሪኽ ኣብ ምዝንታው፤ ብሕልፊ ከኣ ከም ታሪኽ ሰውራ ኤርትራ ዝኣመሰለ ብጅግንነት ዝላህመተ ናይ ታሪኽ ገንኢ ኣብ ምኽፋት ሕልና ይሓትት።

ሕልና ካብ ብሂል ካልኣት ይዓቢ። ወዲ ሰብ ቅድሚኡ ብሕጊን ብመንግስቲን ብሕልና ገዛእ ርእሱ ክግዛእ ኣለዎ። ሕልና እቲ ኣብ ውሽጢ ወዲ ሰብ ጥራይ ዝርከብ መዳርግቲ ዘይርከቦ ናጸ ውልቃዊ መጋባዳ ይኣይ። ሰባት ከም ታሕተዋይን ላዕለዋይን ኣብያተ-ፍርድታት ዝረኣዩ መጋባዳታት ይውንን። ንሳተን ከኣ ሕልናን መልካሰን ኢዮን። ወዲ ሰብ ነቲ ብሕልናኡ ዝተፈርደ ብመልካሱ ኣብ ዝሃረበሉ እዋን ጥራይ ኢዩ ሓቂ ዝሰማዕ። ምስዚ ተተሓሕዞ ዝኸይድ ድማ ታሪኽ ኣብ እተዘንትወሉ ግዜ፤ ንብዙሓት ምውካስ ኣዝዩ ውሕልና ዝሓትት ጥበብ ኢዩ።

እምበኣርከስ ነዛ ኣብ ላዕሊ ዘላ ግግይቲ መግለጺት ኣቶ ተስፋይ ብከምዚ ዝሰዕበ መኣሪምታይ ኣቕርብ ኣለኹ። እቲ ታሪኽ ንገዲም ተጋዳላይ ነበር ደሓር ናብ ጸላኢ ኢዱ ዝሃበ ንዘሚኪኤል ከተማ ኢዩ ዘመልክት ዘሎ። ካብቲ ቀሪቡ ዘሎ ጥቕሲ ንሓንቲ ሓረግ ጥራይ ክወስድ እዩ! ኣስሚረላ ድማ ኣለኹ።

“... ሓንቲ ካብተን ውግኣት ኣብ ባረንቱ ዝተኸየደት ክትከውን እንክላ፤ ንህዝባዊ ግንባር ካብ ባረንቱ ኣልቂቑዎ፤ ግን ከኣ ንሱ ኣብኣ ቡቶም ጅጋኑ ተጋደልቲ ተቐቲሉ።”

ስለዚ ዘሚኪኤል ከተማ ቅድም ምስ ኢሳይያስ ተቐይሙ /ኣብ 1973 ተጃርዩ። ኣብ 1978 ድሕሪ 5 ዓመታት/ ናብ ጸላኢ ኢዱ ከም ዝሃበ። ደሓርውን ንህዝባዊ ግንባር ኣብ ባረንቱ ከም ዝተዋግኣ፤ ካብ ባረንቱ ከም ዘልቀቓን፤ እንደገናውን ንሱ /ዘሚኪኤል/ ኣብ ባረንቱ ብተጋደልቲ ከም ዝተቐትለን ኢዩ ነጊሩና ኣቶ ተስፋይ። እዚ ብመሰረቱ ጌጋ ታሪኽ ኢዩ። ‘ኣሓ ኣብ ዘይወዳልኦ ኮባቡ’ ዝበሃል ድማ ከምዚ ኢዩ።

ኣብ ወርሒ 10 1984 ኣሃዱና ካብ ከባቢ እግርማይካ; ታማራትን ኣዲባራን ናብ ከባቢ ሩባ መረብ ተጓዲዝና። ሓለፍትና ዝነበሩ ሰውኣት ዳሊን ሸያቦን /ዐቕባይ ሰርጻይ/ ናብ ከባቢ

ደምበላስን ምድሪ ወዲ ሰበራን ክንንቀሳቅስ ምኅንና ሓቢሮና ነይሮም ኢዮም፡ ንሩባ መረብ ሰጊርና ናብ ከባቢ ኣለኩብያ ምስ በጻሕና ከኣ ነቲ ኣብ ሞልቑ ዓሪዱ ዝነበረ ሰራዊት ኢትዮጵያ ንከነጥቅዕ ምድላዎት ገበርና፡

ኣብ ምዕራባዊ ወገን ካብ ደምበ-ዶራን /ሩባ ማይ ደንጎሎ ዝተባህለ/ ኣድቢና ምስ ወዓልና ከኣ ብዕለት 26 ጥቅምቲ ወጋሕታ ንጸላኢ ክንሃጅሞ ምኅንና መግለጺ ተዋህበና፡ ገለና ኣብቲ ግንባር ዘሚኪኤል ከተማ ከም ዝነበረ ጽንጽንታ ሰሚዕና ኔርና ኢና፡ ካብቲ ክሳብ ከባቢ ወረዳ ደምበላስ ዝቆጸጸር ዝነበረ ኣሃዱታትና። ሓንቲ ሓይሊ ብለይቲ ንዝባን ትኹል ኮሊላ ብድሕራቱ ንጸላኢ ኣብ ሩባ ማይ ንላ /ትሕቲ ዓዲ ራቕባ/ ኣድብያ ወዓለት፡ እቲ ውግእ /ኣብ እኩብ ሓመድ/ ወጋሕታ ኢዩ ተጀሚሩ፡ ሓያል ጥምጥም ዝነበሮ ውግእ ሞልቑ። ኣጋ ፋዱስ ናብ ስዕረት ጸላኢ ገጹ ኣንዛዘወ፡

እታ ብድሕሪ ጸላኢ ኣድብያ ዝወዓለት ሓይሊ ነቲ ካብ ሞልቑ ሃዲሙ ናብ ዓዲ ራቕባን ጸዕዳ ዓዲን፣ ብኡ ገይሩውን ናብ ማይ ድማን ዓረዛን ዘምርሕ ዝነበረ ሰራዊት ተሰሃለቶ፡ ሰራዊት ኢትዮጵያ ኣብ መንጎ ክልተ ሓዊ ተቐርቀረ፡ ናይ ውግእ ሂሊኮፕተራት ሰራዊተን ንምድሓን ሓያል ተኹሲ'ኳ እንተገበራ። ኣየድሓንኦን፡ ሕን-ሕነ እቲ ዝወረደ ስዕረት ከኣ ንሓውሲ ከተማ ሞልቑ ኣዕነውኦ፡

ዘሚኪኤል ከተማ ምስቲ ዝሃድም ዝነበረ ሰራዊት ከም ዝነበረ ካብ ምሩኻት ሚሊሽያ ስርናይ ምስ ተፈልጠ ከኣ። ቅልጡፍ መጥቃዕቲ ሰዓብ፡ ኩሉ እቲ ካብ ሞልቑ ዘምለጠ ምዱብ ሰራዊትን ሚሊሽያ ስርናይን ኣብ ሩባ ማይ ንላ ተዛሕዘሐ፡ እተን ሽዑ ዝነደዳ ሓጻውን ጸላኢ ክሳብ ኣነ ካብ ኤርትራ ዝወጸእኩሉ ግዜ /2007/ ኣብኡ ነይረን ኢዮን፡

መኣዘዚ ቦታ ጸላኢ ኣብ ዓረዛ ኢዩ ዝነበረ፡ ዘሚኪኤል ከተማ ካብቲ ሩባ ኣምሊጡ ንወገን ሰሜን ገጹ ሃደመ፡ ንሩባ መተመት ሰጊሩ ናብ ከባቢ ቁናን ቆቢዓ እንተበጸሑ ከኣ። ናብቲ መኣዘዚ ቦታ ሰራዊት ደርግ ንምብጻሕ ጸገም ኣይነበሮን፡ ስለዚ ብህጹጽ ንክጥቃዕ ትእዛዝ ምስ ተዋህበ፣ ጀጋኑ ተጋደልቲ እግረ-እግሩ ኣርኪቦም ከባቢ ሰዓት 3:00 ድ.ቀ. ቀተሉዎ፡ ሽዑ ዘሚኪኤል ከተማ ከም ዝተቐትለ ተነገሩና ኢዮ፡

ስለዚ እቲ ወዲ ተምነዎ 'ኣብ ባረንቱ' ዝበሎ ብፍላጥ ድዩ ብዘይ ፍላጥ ብወግዲ ይኣርጥ፡ ምስዚ ተተሓሓዙ ክበርህ ዝግበኦ ዓቢ ጉዳይ ምዝላቕ ባረንቱ /1985/ ኢዩ ነይሩ፡ ከተማ ባረንቱ ብዕለት 5 ሓምለ 1985 ብህዝባዊ ግንባር ምስ ተታሕዘት፡ ብምክንያት ስትራተጂካዊ ኣቀማምጠኣ ጸላኢ ንዕኣ ንምምላስ ኣብ ጽርግያ ኣቕርዶት-ባረንቱ /ከባቢ ሞጎሎ/ 12 ተደጋገምቲ ፈተናታት ኣካይዱ ከም ዝነበረን፣ ኣብ ኩሉ ዘካየዱ መጥቃዕቲ ግን ተሳዒሩ ከም ዝተረፈን ኩሉ ህዝቢ ኤርትራ ዝፈልጦ ጋህዲ ሓቂ ኢዮ፡

ጉዳይ ባረንቱ ንጸላኢ ናይ ሞት ወይ ሕዩት ጉዳይ ኢዩ ነይሩ፡ ነቲ ግንባር ፊት-ንፊት ምፍራሱ ካብ ዘይተኻእለ፣ ጀነራል መርኣድ ንጉሰ ዝመርሖ ኣብ ኣጋዴን ዝነበረ መካናይዝድ ኣሃዱታት ኢትዮጵያ ከይተፈልጠ 60 ታንኪታትን ተደረብቲ ድሩዓት መካይንን ኣምራሑ። ንጽርግያ ባረንቱ ኣቕርዶት ቆሪጹ ብሃንደበት ናብ ሳዋ ኣተወ፡ ሳዋ ደጀን ህዝባዊ ግንባር ኢዩ ነይሩ፡ ስለዚ እቲ ኣብ ባረንቱ ዝተኸርደነ ልዕሊ 4 ክፍላተ-ሰራዊትን ተደረብቲ ክፍልታትን ህዝባዊ ግንባር /ኣስታት ፍርቂ እቲ ውድብ/ ንሳሕል ዝምለሰሉ መንገዲውን ተዓጽወ፡ ብምክንያት ስትራተጂካዊ ኣቀማምጣ ምዝንባል ስለዝተፈጥረ ድማ ጸላኢ ንባረንቱ ብዕለት 28 ነሓስ ተመልሳ፡ ናህሪ ስለዝነበሮ ከኣ ንከተማ ተሰነይውን ብዕለት 26 ነሓስ 1985 ኣተዋ፡

እቲ ንባህጊ ናጽነትን ሓርነትን ዝቃለስ ዝነበረ ተጋዳላይ፣ ንሓጺን ዘምክኽ ሃገራዊ ወኒ ከም ዝነበሮ ታሪኽ ምስክር ኢዮ፡ ኣብ ታሪኽ ተጋዳላይ ህዝባዊ ግንባር ክሳብ ሎሚ ብዙሕ ዘይተነግረሉ ቅያ ከኣ፣ ምንቅስቃስ እቲ ዘዘለቕ ኣሃዱታት መታን ብዝተራቐቐ መራኽቢ /RDF/ ከይፍለጥ፣ ኩሉ ረድዮታት ርክብ ተዓጽዮ ናብ ደቡብ /ተከዘ/ ኣንሳሒቡ፡ ብድሕሪ ናይ

17 መዓልታት ካብ ዓይኒ ጸላኢ ዝተሰወረ ጽንኩር ጉዕዞ ከኣ። እቲ ኩሉ ኣሃዱትት ካብ ሩባ ተከዘ ንምብራቕ /ከባቢ ምስያም/ ሰንጠቕ፡

እንደገና ንጽርግያ ሓጋዝ ኣቕርዶት ቡቲኹ ናብ ሩባ ሰበር /ከባቢ ደብር-ሳላ/ ምስ ደጀኑ ተራኹብ፡ ስለዚ ኣብ ባረንቱ ዝነበረ ውግእን ደሓር ዝተረኸበ ሒቕታን ብዘሚከኤል ከተማ “ፍሉይ ክእለት” ዘይኮነስ፣ ብሕጽር ዝበለ ከምዚ ኢዩ ነይሩ፡

ከምቲ ዝሰማዕናዮ /ሓለፍቲና ዝነበሩ ዝነገሩና/ እቲ ውጥን እቲ ብጀነራላት ሶቭየት ሕብረት ነበር ኢዩ ተሓንጺዶ፡ ሓደ ካብ ጀነራላት ሶቭየት፣ “እዚ ንወገን ደቡብ ገጹ ምስ ከደ ተሰዊሩ ዘሎ ክፋል እቲ ውድብ እንተደኣ ዘይሩ-ዘይሩ ምስ ደጀኑ ተራኹቡ፣ ናይ ኩናት ፋይልኩም ምስ ኤርትራ እንተተግጽዎ ይምረጽ” ከም ዝበሎም እውን ሰሚዕና ኔርና ኢና፡

ስለዚ ክቡር ተስፋይ ተምነዎ ብዛዕባ ውግእን ጠንቂ ምዝላቕ ባረንቱን፣ ብናይ ዘሚከኤል ከተማ ዓቕሚ ኢዩ ተረኺቡ ዝበሎ ብመሰረቱ ንታሪኽና ማህሰይቲ ኢዩ፡ እዚ ኣበሃህላዚ ንውዕሎ ሰውኣትን ስንኩላንን ኤርትራውያን ዝፈታተን ጽውጽዎይ-ወደኮይ-ጽልማይ! ኢዩ፡ ታሪኽ ሰውራ ኤርትራ ብወገን ተ.ሓ.ኤ. ይኹን ብወገን ህ.ግ.ሓ.ኤ. ዝተገብረ። ኩሉ ንብረት ህዝቢ ኤርትራ ስለዝኸነ። ረዚን ዋጋ ከኣ ስለዝተኸፍሎ ብጽሩዩ ናብ መንእሰያት ወለዶ ከነመሓላልፎ ሃገራዊ ግቡእና ኢዩ፡ ኣብ ታሪኽ ሰውራ ኤርትራ “ናይ ጀብሃን ናይ ሻዕብያን” ዝበሃል ታሪኽ የለን፡ ኩሉ ተጋዳላይ ስለ ናጽነት ሃገሩ ክብል ኢዩ ዋጋ ዕድሉን ዋጋ ዕድል ስድራ ቤቱን ንሰውራ ዝወፈዩ፡

ታሪኽ ህዝባዊ ግንባር ሓርነት ኤርትራ፣ “እዚ ናትኩም ጥራይ ኢዩ” “እዚ ናትና ጥራይ ኢዩ” ዘይበሃሎ፣ ንፍሉይ ውድብ ወይ ንፍሉያት ውልቀ-ሰባት ዝምልክት ሰነድ ኣይኮንን፡ እታ ኣብ 24 ግንቦት ዝተወልደት ኤርትራ ከኣ በታ ካብ ኣዳል ዝተተኮሰት ጥይት ዝተጀመረትን፣ ካብ ውግእ ቶሩሩ ክሳብ ውግእ ሰሓርቲን ብሎኮ ጎዳይናን... ብጠቕላላ ብእኩብ ፍጻሜታት በራውር ሰውኣትን ዝተረኸበት ደኣምበር ብተኣምር ሓደ ውድብ ወይ ብክእለት ፍሉያት ሰባት ዝተፈጥረት ኣይኮንትን፡ እቲ ኣብ ሰውራ ኤርትራ ዝነበረ ተጋዳላይ /ደቂ-ተባዕትዮን ደቀ- ኣንስትዮን/ ካብ ኣብራኽ ኤርትራውያን ዝተወልደ ሕመረት ሕብረተሰብና ኢዩ! ዘርኢ ኩላተን ኣውራጃታትና፣ ዘርኢ ክልቲኡ ሃይማኖታትና፣ ውላድ ኩላተን ብሄራትና! ስለዝኸነ ድማ ኩሉ ዝተፈጸመ ስርሒታት መግለጺ ጅንነት ህዝቢ ኤርትራ'ምበር መንፍዓት ወይ ስረ ኢሳይያስ ኣይነበረን፡

‘ደጎል እንዳመን፣ ክዳን ወዲ መን የብል’ ከም ዝበሃል፣ እቲ ባሲል ደቪድ ሰን ዝተባህለ እንግሊዛዊ ናይ ታሪኽ ተማራማሪ “... ከምዚ ዓይነት ዓወት ብድሕሪ ውግእ ዲያን-ቢያን-ፉ ንመጀመርያ ጊዜ እየ ዝርኢ ዘለኹ” ኢሉ ዝመስከረሉ ዓወት ስርሒት ግንባር ናቕፋ፣ ፍረ ተጋድሎ ህዝቢ ኤርትራ ኢዩ፡ ናይ እንዳ መን ሃብቲ ኢዩ እንተበልና...ናትና ናይ ደቂ ኤርትራ ዘይበርስ ውርሻ ኢዩ፡ እዚ ዝና እዚ ኤርትራዊ ሸኽን ወዲ ሸኽን! ቀሺን ወዲ ቀሺን ከይተረፉ ክንዮ ሃይማኖታዊ እምነቶም ብምጥማት ሂወቶም ከፊሎም ዘረከቡና'ምበር ከምቲ ወዲ ተምነዎ ንቀንጸሊ ኢሳይያስ “ሰራሖ ዘስርሕ” ዝበሎ ዝተረኸበ ኣይኮነን፡

ዓወት ንህዝቢ ኤርትራ!
ዘለኣለማዊ ዝኸሪ ንስውኣትና!!

alenakoena@gmail.com

ይቕጽል...